

ئىقتىسادشۇناسلىق باش مەسلىھەتچىسى دوكتور گۈلناز ئابدۇقادىر ھەققىدە يېڭى خەۋەر
(نەتىجىلىك ئۇيغۇرلار 12)

بىلىمخۇمار
2015-يىلى 5-ئاينىڭ 19-كۈنى

بۇ يىلى 5-ئاينىڭ 13-كۈنىدىن 15-كۈنىگىچە بىزنىڭ ئىدارىمىز جايلاشقان ، لوس ئانژېلىس شەھىرىگە 20 كىلومېتىردەك كېلىدىغان پاسادېنا شەھىرىدە «كۆپ مىللەتلىك باش مەسلىھەتچىلەرنىڭ يۇقىرى دەرىجىلىك يىغىنى» (Barron's top advisors diversity summit) دېگەن تېمىدا بىر يىغىن ئۆتكۈزۈلدى . بۇ يىغىنغا قاتناشقانلار ئىچىدە ئۇيغۇر دىيارىنىڭ غۇلجا شەھىرىدە تۇغۇلۇپ ئۆسكەن بىر ئۇيغۇر خانىمىمۇ بار بولۇپ ، ئۇ ئامېرىكىدىكى «Wells Fargo» دەپ ئاتىلىدىغان چوڭ بانكىنىڭ مۇئاۋىن رەئىسى ، دوكتور گۈلناز ئابدۇقادىر بولدى .



1-رەسىم: دوكتور گۈلناز ئابدۇقادىر 2015-يىللىق «كۆپ مىللەتلىك باش مەسلىھەتچىلەرنىڭ يۇقىرى دەرىجىلىك يىغىنى» دا.



2-رەسىم: دوكتور گۈلناز ئابۇقادىر 2015-يىللىق «كۆپ مىللەتلىك باش مەسلىھەتچىلەرنىڭ يۇقىرى دەرىجىلىك يىغىنى» دا ئولتۇرغان بىر كۆرىنىش.

غۇلجا شەھىرىدە 1987-يىلى ئوتتۇرا مەكتەپتە ئوقۇۋاتقان ئۇيغۇر ياشلىرىنىڭ بىر قىسمى گۈلنازنى بىلىدۇ. شۇ يىلى يازدا گۈلناز ئامېرىكىدىن يۇرتىغا تۇرغان يوقلىغىلى بارغاندا ، بىر قانچە ئوتتۇرا مەكتەپ ۋە غۇلجا مائارىپ ئىدارىسىدىكىلەرنىڭ ئورۇنلاشتۇرۇشى بىلەن شۇ ۋاقىتتىكى ئوتتۇرا مەكتەپ ئوقۇغۇچىلىرىغا بىر قانچە مەيدان لېكسىيە سۆزلەپ بەرگەن ئىدى.


ئۇنىڭدىن 28 يىل ئۆتكەندىن كېيىنكى بۈگۈنكى كۈندە ، گۈلناز ئامېرىكىدىكى بىر دۇنياۋى بانكىنىڭ مۇئاۋىن رەئىسى بولۇپ ، ئامېرىكىدىكى ئىقتىسادشۇناسلىق باش مەسلىھەتچىلىرى قاتارىدىن ئورۇن ئېلىپ ئىشلەۋاتىدۇ. ئۇنىڭ قەھرىمان ئۇيغۇر خانىم-قىزلىرىنىڭ بىرى ئىكەنلىكى ھېچ قانداق مۇنازىرە تەلەپ قىلمايدۇ.



3-رەسىم: دوكتور گۈلناز ئابۇقادىر ئۆز ئىشخانىسىدا.

ئامېرىكىدا ھەپتىسىگە بىر قېتىم بېسىپ تارقىتىلىدىغان ، ئىنگلىزچە «Barron's» دەپ ئاتىلىدىغان بىر ھەپتىلىك گېزىت بار بولۇپ ، ئۇ ئىقتىساد ساھەسىدە پۈتۈن دۇنيا بويىچە ئىنتايىن يۇقىرى نوپۇزغا ئىگە. بۇ گېزىت 1921-يىلى بېسىلىشقا باشلىغان بولۇپ ، ئۇنىڭغا ئامېرىكىنىڭ ئىقتىسادىي ئۆزگىرىشلىرى ، ئىقتىسادىي بازارلاردىكى ئۆزگىرىشلەر ، ۋە باشقا مۇناسىۋەتلىك ئىستاتىستىكا ئۆزگىرىشلىرى بېسىلىدۇ. ئۇنىڭ ھەر بىر نۇسخىسى ئالدىنقى ھەپتىلىك بازار ئەھۋاللىرى ، يېڭى خەۋەرلەر ، ۋە كېيىنكى ھەپتە ھەققىدىكى پەرەزلەرنى دوكلات قىلىدۇ. ئۇنىڭدىن باشقا ، مەزكۇر گېزىتنى چىقىرىدىغان شىركەت ھەر يىلى ئىقتىساد ساھەسىدىكى ھەر خىل ئىلىم پائالىيەتلىرىنىمۇ ئۆتكۈزىدىغان بولۇپ ، شۇلارنىڭ بىرى بۇ قېتىم پاسادېنادا ئۆتكۈزۈلگەن باش مەسلىھەتچىلەر يىغىنىدۇر.

BARRON'S CONFERENCES | Agenda | Speakers | Gallery | Hotel & Travel | Our Partners



TOP ADVISORS DIVERSITY SUMMIT

May 13 - May 15, 2015
The Langham
Pasadena, CA

Speakers:
Carla Harris
John Rogers
Tristan Walker
Reshma Saujani
Shundrawn Thomas
Fran Skinner

Hosts for the event:

Sterling Shea
Managing Director
Head of Advisor Programs

Gary Holland
Vice President and Publisher
Barron's

Barron's Top Advisors Diversity Summit

What to expect:

- Enhance your own skill set by participating in peer-led sessions that share winning wealth management strategies
- Hear from recognized keynote speakers from both inside and outside the industry that will inspire your professional journey
- Exclusive opportunity to meet and network with the financial advisory industry leaders and opinion-shapers of major firms
- Walk away with plenty of actionable ideas to implement in your home office that will define the future of your business
- Learn to better serve clients during a time of complex global markets and rapidly evolving clients

Attendees will be elite-tier advisors representing the leading wealth management firms in the industry. All advisors representing their firm at the conference will be selected for attendance based on criteria that ranks them among the top 10% of advisors of diversity within their firms. Advisors nominated for attendance will represent the spectrum of diversity.

4-رەسىم: «كۆپ مىللەتلىك باش مەسلىھەتچىلەرنىڭ يۇقىرى دەرىجىلىك يىغىنى» ھەققىدىكى ئىنگلىزچە ئۇچۇر.

گۈلناز «Barron's» ۋە باشقا ئىقتىسادىي ئىنستىتۇتلار ھەر يىلى ئۆتكۈزۈلدىغان باشقا يۇقىرى دەرىجىلىك يىغىنلارغىمۇ قاتنىشىپ كېلىۋاتىدۇ. ئۇ يەنە بىر قانچە كۈندىن كېيىن ئامېرىكىنىڭ فلورىدا شتاتىدا ئۆتكۈزۈلدىغان ئاشۇنداق يىغىنلارنىڭ يەنە بىرىگە بارىدۇ. ئاندىن بۇ يىل 10-ئايدا كالىفورنىيەدىكى سان دىئېگو شەھىرىدە ئۆتكۈزۈلدىغان يەنە بىر يىغىنغىمۇ قاتنىشىدۇ.



5-رەسىم: دوكتور گۈلناز ئابۇقادىر «Barron's» يىغىنىدا.



6-رەسىم: بۇ قېتىمقى يىغىندىن كېيىن گۈلناز بىزنىڭ ئۆيگە بىزنى يوقلاپ كەلگەن بولۇپ ، بىز شۇ پۇرسەتتىن پايدىلىنىپ ، بەدەن چېنىقتۇرۇش ئۈچۈن بىزنىڭ ئۆيگە يېقىن يەردىكى ئېگىزلىكى 60 قەۋەتلىك بىناغا باراۋەر كېلىدىغان بىر تاغقا چىقىپ ، جەمئىي 11 كىلومېتىر يول مېڭىپ كەلدۇق . بۇ رەسىم شۇ چاغدىكى بىر كۆرىنىش .



7-رەسىم: بۇ قېتىمقى يىغىنغا ئامېرىكىنىڭ ئالەم بوشلۇقى ئۇچقۇچىسى لېروي چىئاومۇ قاتناشقان بولۇپ ، بۇ گۈلنازنىڭ شۇ كىشى بىلەن بىللە چۈشكەن خاتىرە رەسىمى . لېروي چىئاو 2004-يىلى 13-ئۆكتەبىردىن 2005-يىلى 24-ئاپرېلغىچە خەلقئارا ئالەم پونكىتىدا رۇسىيەنىڭ ئۆزبەك ئالەم بوشلۇقى ئۇچقۇچىسى سالجان شەرىپ بىلەن 6 ئاي بىللە ئىشلىگەن . 2012-يىلى لېروي چىئاو ئامېرىكىدىكى «ئالەم بوشلۇقى فوند جەمئىيىتى» (Space Foundation) گە «ئالەم بوشلۇقىغا ئادەم چىقىرىش ئالاھىدە مەسلىھەتچىسى» بولۇپ تەيىنلەندى .



8-رەسىم: لېروي چىئاو سالجاننىڭ كۆزىنى بىر «ئۇلترا ئاۋاز دولقۇنى» ئەسۋابى بىلەن تەكشۈرۈۋاتىدۇ. بۇ رەسىم خەلقئارا ئالەم پونكىتى ئىچىدە تارتىلغان.

دوكتور گۈلناز ئابدۇقادىر قانداق مۇساپىلەرنى بېسىپ ، ھازىرقىدەك بىر ئورۇنغا ئېرىشتى ؟ تۆۋەندە مەن دوكتور گۈلناز ئابدۇقادىرنى قىسقىچە تونۇشتۇرۇپ ئۆتىمەن.

دوكتور گۈلناز ئابدۇقادىر غۇلجا شەھىرىدە تۇغۇلۇپ ئۆسكەن. ئۇ 1982-يىلى شىنجاڭ يېزا-ئىگىلىك ئۇنىۋېرسىتېتىنىڭ يېزا ئىقتىسادىنى باشقۇرۇش كەسپى بويىچە باكلاۋۇرلۇق ئۇنۋانىغا ئېرىشكەندىن كېيىن ، ئاشۇ ئالىي مەكتەپتە 1984-يىلىغىچە 2 يىل لېكتور بولۇپ ئىشلىگەن. شۇ جەرياندا ئۇ خېنەن ئۇنىۋېرسىتېتىدا بىر يىل ئىنگلىز تىلى ئۆگىنىپ ، نەنجىڭ يېزا-ئىگىلىك ئۇنىۋېرسىتېتىدا بىر مەۋسۈم ئىقتىساد باشقۇرۇش كەسپىدە بىلىم ئاشۇرغان. بىلىم ئاشۇرۇش جەريانىدا ئۇ يەنە يېزا-ئىگىلىك ئىقتىسادىنى باشقۇرۇش كەسپىنىڭ دەرسلىك كىتابىنى تۈزۈش خىزمىتىگە قاتنىشىپ ، ئاشۇ كىتابنىڭ «يەر باشقۇرۇش» دېگەن بىر بابىنى يېزىپ چىققان. گۈلناز 1985-يىلى ئامېرىكىغا ئوقۇشقا كېلىپ ، مەن دوكتورلۇق ئۇنۋانى ئۈچۈن ئوقۇغان كالفورنىيە ئۇنىۋېرسىتېتى دەيۋىس (Davis) شۆبىسىدە يېزا-ئىگىلىك ئىقتىسادى كەسپىنىڭ ماگىستىرلىق ئۇنۋانى ئۈچۈن ئوقۇغان ، ھەمدە 1987-يىلى مايدا بۇ ئوقۇشنى تاماملىغان. ئۇنىڭدىن كېيىن گۈلناز ئامېرىكىنىڭ فىلورىدا شتاتى گەينېسۋىل (Gainesville) شەھىرىگە جايلاشقان فىلورىدا ئۇنىۋېرسىتېتىغا ئالمىشىپ ، داۋاملىق ئۆزلەپ ئوقۇشنى داۋاملاشتۇرغان. شۇنداقلا 1990-يىلى «يېپەكلىك ۋە بايلىق مەنبەسى ئىقتىسادى» كەسپى بويىچە 2-ماگىستىرلىق ئۇنۋانىنى ئېلىپ ، 1993-يىلى بولسا ئىقتىساد كەسپىنىڭ دوكتورلۇق ئۇنۋانىغا ئېرىشكەن. يەنى ئۇ ئۆزىنىڭ بىر قىز بالا بولۇشىغا تەن بەرمەي ، 1985-يىلىدىن 1993-يىلىغىچە ئىككى ماگىستىرلىق ئۇنۋانى ۋە بىر دوكتورلۇق ئۇنۋانىنى قولغا كەلتۈرگەن.

دوكتور گۈلناز ئابدۇقادىر 1992-يىلى ئوقۇش پۈتتۈرمەي تۇرۇپلا دۇنيا بانكىسى (World Bank) غا «ئىقتىسادشۇناس» بولۇپ خىزمەتكە كىرگەن بولۇپ ، دوكتورلۇق ئوقۇشنى تاماملاشتىن بۇرۇن جەمئىي 45 دۆلەتكە خىزمەت بىلەن بارغان ، ھەمدە 50 مىليون دوللاردىن 160 مىليون دوللارغىچە بولغان ھەر خىل تەرەققىيات پروجېكتلىرىنى ئىشلىگەن. بۇ جەرياندا ئۇ بىر ئىقتىسادشۇناس بولۇشتىن باشقا يەنە «ۋەزىپە باشلىقى» (Task Manager) بولۇش ۋەزىپىسىنىمۇ بىللە ئۆتىگەن ، ھەمدە ياقا جايلىرىنىڭ تەرەققىياتى ، تېز سۈرئەتلىك تاشيول قۇرۇلۇشى ، سۇغۇرۇش ۋە كېرەكسىز سۇلارنى بىر تەرەپ قىلىش سىستېمىسىنىڭ قۇرۇلۇشى ، شۇنداقلا شىنجاڭنىڭ مائارىپ پروجېكتى قاتارلىقلاردا ئىنتايىن مۇھىم رول ئوينىغان. شۇ جەرياندا ئۇ ھەر خىل پروجېكتلەرگە مەبلەغ سېلىش تېمىسىدا 20 پارچە ئىلمىي ماقالە يېزىپ ئېلان قىلغان.

گۈلناز 2000-يىلى ئىنگلىزچە «Edward Jones Investment Firm» دەپ ئاتىلىدىغان ، نيۇيورك شەھىرىنىڭ «Wall Street» دەپ ئاتىلىدىغان دۇنياغا داڭلىق كوچىسىدا مەبلەغ سېلىش ئىگىلىكى بىلەن شۇغۇللىنىدىغان بىر شىركەتكە «ئىقتىسادىي مەسلىھەتچى» بولۇپ خىزمەتكە كىرگەن ، ھەمدە ئۇ يەردە ئۈچ يىل ئىشلىگەن. 2003-يىلى دۇنيادىكى ئەڭ چوڭ بانكىلارنىڭ بىرى بولغان «Citi Group» بانكىسىغا «ئىقتىسادىي باشقۇرغۇچى ئەمەلدار» (Financial Executive) بولۇپ خىزمەتكە كىرگەن. ھەمدە 2008-يىلى دۇنيادىكى ئەڭ چوڭ بانكىلارنىڭ يەنە بىرى بولغان «Wells Fargo» بانكىسىغا «ئىقتىسادىي مەسلىھەتچى» بولۇپ خىزمەتكە كىرگەن بولۇپ ، ھازىرغىچە ئاشۇ بانكىدا بايلىق باشقۇرۇش خىزمىتىنى ئۆتەپ كېلىۋاتىدۇ.

دوكتور گۈلناز ئابدۇقادىر ئالدىنقى 5 يىلنىڭ ھەممىسىدە ئامېرىكا مەملىكەتلىك ئاياللار قۇرۇلتىيىغا ۋەكىل بولۇپ قاتناشتى. شۇنداقلا 2013- ۋە 2014- يىللىرىدىكى خەلقئارالىق يۇقىرى دەرىجىلىك ئىقتىسادىي مەسلىھەتچىلەر چوڭ يىغىنىغا تەكلىپ بىلەن قاتناشتى.



9-رەسىم: دوكتور گۈلناز ئابدۇقادىر ، ئېرى شۆھرەت سەيدەخمەت ، ۋە ئۇلارنىڭ ئۈچ پەرزەنتى.

گۈلناز ئالدىنقى 30 يىلنىڭ مابەينىدە يالغۇز چەت ئەلدە ئوقۇۋاتقان بىر ئۇيغۇر قىز ئوقۇغۇچى ۋە ئىقتىساد كەسپىنىڭ بىر يۇقىرى دەرىجىلىك كەسپ ئەھلى بولۇپلا قالماستىن ، ئۇ يەنە بىر مۇنەۋۋەر ئۇيغۇر ئانا بولۇش بۇرچىنىمۇ بىللە ئۆتەپ ، ھازىرغىچە ئامېرىكىدا 3 پەرزەنتنى تۇغۇپ بېقىپ چوڭ قىلدى. مەن گۈلنازنىڭ ئېرى شۆھرەت سەيدەخمەت بىلەن مەكتەپداش بولۇپ ، بىز شىنجاڭ ئۇنىۋېرسىتېتىدا ئوقۇۋاتقان ۋاقىتتىن تارتىپلا تونۇشاتتۇق. گۈلناز بىلەن ئامېرىكىدا 1993-يىلى تونۇشتۇق ، ھەمدە شۇنىڭدىن تارتىپ ئۆز-ئارا ئارىلىشىپ ئۆتۈۋاتىمىز. گۈلناز مەيلى ئائىلە ئىچىدە بولسۇن ، ياكى خىزمەتتە بولسۇن ، ئۆزىگە ئىنتايىن يۇقىرى تەلەپ قويۇپ ، قاتتىق تىرىشىدۇ. ئىشلارنى ئىنتايىن يۇقىرى مەسئۇلىيەتچانلىق بىلەن ھەمدە ئىلمىي ئۇسۇلدا قىلىدۇ. باشقىلارغا ھەقىقىي تۈردە كۆيۈندۇ ، ھەمدە سەمىمىي مۇئامىلە قىلىدۇ. مۇشۇنداق سۈپەتلەر بىلەن گۈلناز مېنىڭ كۆڭلۈمدە بىر قەھرىمان ئۇيغۇر ئايالىنىڭ ئوبرازىنى تىكلەپ بولۇپ ، مەن ئۇنىڭدىن ئىنتايىن پەخىرلىنىمەن.

بۇ ماقالىنى ھېچكىمدىن سورىماي ، مەنبەسىنى بەرگەن ئاساستا باشقا ھەر قانداق تورغا چىقارسىڭىز ، ياكى ئېلېكترونلۇق ئوخشاش باشقا ھەر قانداق شەكىلدە ئىشلەتسىڭىز بولۇۋېرىدۇ. بۇ ماقالە بارلىق ئۇيغۇرلارغا مەنسۇپ.